



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 12.30 PM

DATE :26.04.2026

പ്രധാനവാർത്തകൾ

1. സെൻസസ് ഏവരുടെയും ഉത്തരവാദിത്തമാണെന്നും നൽകുന്ന വിവരങ്ങൾ പൂർണ്ണമായും സംരക്ഷിക്കപ്പെടുമെന്നും മൻ കി ബാത്തിൽ പ്രധാനമന്ത്രി നരേന്ദ്ര മോദി.
2. യൂറോപ്യൻ ഗേൾസ് മാത്സ് ഒളിമ്പ്യാഡിൽ രാജ്യത്തെ പെൺകുട്ടികൾ മികച്ച പ്രകടനം കാഴ്ചവെച്ചതായി പ്രധാനമന്ത്രി; തിരുവനന്തപുരം സ്വദേശി സഞ്ജന ചാക്കോയ്ക്കും അഭിനന്ദനം.
3. പശ്ചിമ ബംഗാളിൽ നിയമസഭ തിരഞ്ഞെടുപ്പിന്റെ രണ്ടാം ഘട്ടത്തിലേക്കുള്ള പരസ്യ പ്രചാരണത്തിന് നാളെ സമാപനം; പ്രചാരണം ഊർജ്ജിതമാക്കി മുന്നണികൾ.
4. തൃശ്ശൂർ പൂരാവേശത്തിൽ; ഭഗവതിയുടെ തിടമ്പേറ്റി തെച്ചിക്കോട്ടുകാവ് രാമചന്ദ്രൻ; ചെറുപുരങ്ങളെ വരവേറ്റ് ദേശക്കാർ.
5. സംസ്ഥാനത്ത് ഇന്നും ഉയർന്ന താപനിലയ്ക്ക് സാധ്യതയെന്ന് കേന്ദ്ര കാലാവസ്ഥാ വകുപ്പ്; അതീവ ജാഗ്രത പുലർത്തണമെന്ന് നിർദ്ദേശം.
6. ഐപിഎൽ ക്രിക്കറ്റിൽ ചെന്നൈ സൂപ്പർ കിങ്ങ്സ് , ഗുജറാത്ത് ടൈറ്റൻസിനെയും ലക്നൗ സൂപ്പർ ജയന്റ്സ് -കൊൽക്കത്ത നൈറ്റ് റൈഡേഴ്സിനെയും നേരിടും.



മൻ കി ബാത്-ആണവ പദ്ധതി

ഇന്ത്യയുടെ ആണവ പദ്ധതിക്ക് വിലമതിക്കാനാവാത്ത സംഭാവനകൾ നൽകിയ ശാസ്ത്രജ്ഞന്മാരെ അഭിനന്ദിച്ച് പ്രധാനമന്ത്രി നരേന്ദ്ര മോദി. പ്രതിമാസ റേഡിയോ പ്രഭാഷണ പരിപാടിയായ മൻ കി ബാത്തിന്റെ 133-ാം പതിപ്പിൽ സംസാരിക്കുകയായിരുന്നു അദ്ദേഹം. ജനങ്ങളുടെ ജീവിതം മികച്ചതും ലളിതവുമാക്കുന്നതിനുള്ള അവരുടെ ശ്രമങ്ങൾ ഏറെ പ്രശംസനീയമാണെന്നും, വികസിത രാഷ്ട്രമെന്ന ലക്ഷ്യത്തിന് ഇത് ഊർജ്ജം പകരുമെന്നും പ്രധാനമന്ത്രി പറഞ്ഞു. തമിഴ്നാട്ടിലെ കൽപ്പാക്കം ഫാസ്റ്റ് ബ്രീഡർ റിയാക്ടർ ക്രിട്ടിക്കാലിറ്റി കൈവരിച്ചത് ആണവോർജ്ജ മേഖലയിലെ നാഴികക്കല്ലാണെന്നും ശ്രീ മോദി അഭിപ്രായപ്പെട്ടു.



മൻ കി ബാത്- പവനോർജ്ജം

കാറ്റിൽ നിന്നുള്ള വൈദ്യുതി ഉല്പാദന മേഖലയിൽ രാജ്യം അതിവേഗം പുരോഗമിക്കുകയാണെന്ന് പ്രധാനമന്ത്രി നരേന്ദ്ര മോദി. ഈ രംഗത്ത് രാജ്യം നാലാം സ്ഥാനത്താണെന്നും ഇത് നമ്മുടെ ശാസ്ത്രജ്ഞന്മാരുടെ കഠിനാധ്വാനവും യുവാക്കളുടെ പരിശ്രമം മൂലമാണെന്നും അദ്ദേഹം പറഞ്ഞു. സൗരോർജ്ജവും കാറ്റിൽ നിന്നുള്ള ഊർജ്ജവും രാജ്യത്തിന്റെ വികസനത്തിന് അത്യാവശ്യമാണെന്നും പ്രധാനമന്ത്രി അഭിപ്രായപ്പെട്ടു.



മൻ കി ബാത്- സെൻസസ് (ഇൻട്രോ)

രാജ്യത്തെ സെൻസസ് ഒരു സർക്കാർ നടപടി മാത്രമല്ല, ഏവരുടെയും ഉത്തരവാദിത്തമാണെന്ന് പ്രധാനമന്ത്രി നരേന്ദ്രമോദി. ജനങ്ങളുടെ പങ്കാളിത്തം അതിൽ നിർണ്ണായകമാണെന്നും നൽകുന്ന വിവരങ്ങൾ പൂർണ്ണമായും സംരക്ഷിക്കപ്പെടുമെന്നും മൻ കി ബാത്തിൽ പ്രധാനമന്ത്രി പറഞ്ഞു. സെൻസസ് 2027 ൽ എല്ലാ വിവരങ്ങളും ഡിജിറ്റലായി രേഖപ്പെടുത്തുന്നത് സംബന്ധിച്ചും അദ്ദേഹം പരാമർശിച്ചു. ഏവരും

സെൻസസ് പ്രക്രിയയിൽ പങ്കെടുത്ത് വിജയകരമാക്കണമെന്നും പ്രധാനമന്ത്രി ആഹ്വാനം ചെയ്യും.

(ഹോൾഡ്-പി എം വോയ്സ്....)



മൻ കി ബാത്ത്-മുള ഉല്പന്നം

മുള ഉല്പന്നം വാങ്ങാനും അവ നിർമ്മിക്കുന്നവരുടെ അധ്വാനത്തെ പ്രോത്സാഹിപ്പിക്കാനും ജനങ്ങളോട് അഭ്യർത്ഥിച്ച് പ്രധാനമന്ത്രി നരേന്ദ്ര മോദി. രാജ്യത്ത്, പ്രത്യേകിച്ച് വടക്കു കിഴക്കൻ മേഖലയിൽ മുള ഉപയോഗിച്ച് ധാരാളം മുല്യവർധിത ഉല്പന്നങ്ങൾ നിർമ്മിക്കുന്നതായും അദ്ദേഹം മൻ കി ബാത്തിൽ പരാമർശിച്ചു. 2017-ലെ നിയമ ഭേദഗതിയിലൂടെ മരങ്ങളുടെ വിഭാഗത്തിൽ നിന്ന് മുളയെ ഒഴിവാക്കിയതാണ് ഈ നേട്ടത്തിനു വഴിവെച്ചതെന്നും ശ്രീ മോദി അഭിപ്രായപ്പെട്ടു.



മൻ കി ബാത്ത് - ബുദ്ധ പൂർണിമ (ഇൻട്രോ)

ബുദ്ധമത പാരമ്പര്യം പ്രകൃതിയുമായി ഇണങ്ങി ചേർന്ന് ജീവിക്കാൻ നമ്മെ പ്രേരിപ്പിക്കുന്നതായി പ്രധാനമന്ത്രി നരേന്ദ്രമോദി. ബുദ്ധ പൂർണിമ ഒരു പ്രചോദനമാണെന്ന് പറഞ്ഞ പ്രധാനമന്ത്രി, ഭഗവാൻ ബുദ്ധൻറെ ആശയങ്ങൾ പ്രചരിപ്പിക്കുന്ന തെക്കേ അമേരിക്കയിലെ ചിലിയിലുള്ള സംഘടനയെ പറ്റിയും പരാമർശിച്ചു.

(ഹോൾഡ് വോയ്സ് പി എം)



മൻ കി ബാത്ത്- മാത്ത് ഒളിമ്പ്യാഡ് (ഇൻട്രോ)

യൂറോപ്യൻ ഗേൾസ് മാത്തമാറ്റിക്കൽ ഒളിമ്പ്യാഡിൽ രാജ്യത്തെ പെൺകുട്ടികൾ മികച്ച പ്രകടനം കാഴ്ചവെച്ചതിനെ അഭിനന്ദിച്ച് പ്രധാനമന്ത്രി. തിരുവനന്തപുരം സ്വദേശി സഞ്ജന ചാക്കോ ഉൾപ്പെടെ യുള്ള നാലംഗ ടീം ലോകത്ത് ആറാം സ്ഥാനത്തെത്തി. തൻറെ നേട്ടത്തെ കുറിച്ച് പ്രധാനമന്ത്രി മൻ കി ബാത്തിൽ പരാമർശിച്ചതിൽ സഞ്ജന സന്തോഷം പ്രകടിപ്പിച്ചു. ഈ നേട്ടം കൂടുതൽ പെൺകുട്ടികൾക്ക്

പ്രചോദനമാകുമെന്ന് കരുതുന്നതായി സഞ്ജന ആകാശവാണി വാർത്തകളോട് പറഞ്ഞു.
(ഹോൾഡ് വോയ്സ്)



മൻ കി ബാത്ത്-അവധിക്കാലം

സ്കൂൾ കുട്ടികൾ അവധിക്കാലം പരമാവധി ആസ്വദിക്കണമെന്നും പുതിയതായി എന്തെങ്കിലും പഠിക്കേണ്ട സമയമാണിതെന്നും പ്രധാനമന്ത്രി പറഞ്ഞു. വേനൽക്കാലമായതിനാൽ ആരോഗ്യത്തിൽ പ്രത്യേക ശ്രദ്ധ വേണമെന്നും ഓർമ്മിപ്പിച്ചു കൊണ്ടാണ് മൻ കി ബാത്തിന്റെ ഈ ലക്കം പ്രധാനമന്ത്രി അവസാനിപ്പിച്ചത്.



താപനില

സംസ്ഥാനത്ത് കനത്ത ചൂട് തുടരും. പാലക്കാട് ജില്ലയിൽ 40 °C വരെയും; കൊല്ലം ജില്ലയിൽ 39 °C വരെയും; പത്തനംതിട്ട, തൃശ്ശൂർ, കോഴിക്കോട്, കാസറഗോഡ് ജില്ലകളിൽ 38 °C വരെയും താപനില ഉയരാൻ സാധ്യതയെന്ന് കേന്ദ്ര കാലാവസ്ഥാ വകുപ്പ് അറിയിച്ചു. ഉയർന്ന അൾട്രാവയലറ്റ് സൂചിക റിപ്പോർട്ട് ചെയ്യുന്ന പശ്ചാത്തലത്തിൽ അഞ്ച് ഇടങ്ങളിൽ ഓറഞ്ച് ജാഗ്രത പ്രഖ്യാപിച്ചു. കൊട്ടാരക്കര, കോന്നി, ചെങ്ങന്നൂർ, ചെങ്ങനാശ്ശേരി, മൂന്നാർ, എന്നിവിടങ്ങളിലാണ് ഓറഞ്ച് ജാഗ്രത. ഉഷ്ണ തരംഗ സമാന സാഹചര്യം നിലനിൽക്കുന്നതിനാൽ അതീവ ജാഗ്രത പുലർത്തണമെന്ന് നിർദ്ദേശമുണ്ട്. അതേസമയം സംസ്ഥാനത്ത് ചിലയിടങ്ങളിൽ ഇടിമിന്നലോടു കൂടിയ മഴയ്ക്കും ശക്തമായ കാറ്റിനും സാധ്യതയെന്നും മുന്നറിയിപ്പുണ്ട്.



തൃശൂർ പൂരം (ഇൻട്രോ)

ആവേശക്കടലായി തൃശൂർ പൂരം. മുണ്ടത്തിക്കോട് ദുരന്തത്തിന്റെ വേദന ഉള്ളിലൊതുക്കിയാണ് ഇത്തവണത്തെ പൂരം.

ആകാശവാണി തൃശൂർ ജില്ലാ പ്രതിനിധി ഭരിത പ്രതാപ് തയ്യാറാക്കിയ റിപ്പോർട്ട്...

(വോയ്സ്)



ഹജ്ജ് - ലക്ഷദ്വീപ്

ലക്ഷദ്വീപിൽ നിന്നുള്ള ഈ വർഷത്തെ ഹജ്ജ് തീർത്ഥാടക സംഘം മെയ് 5 ഓടെ കൊച്ചിയിലെത്തിച്ചേരും. നാല് ക്ഷേത്രങ്ങളിലായി 51 സ്ത്രീകൾ ഉൾപ്പെടെ 107 പേരാണ് ഈ വർഷത്തെ സംഘത്തിൽ ഉൾപ്പെട്ടിരിക്കുന്നത്. തീർത്ഥാടക സംഘം മെയ് 8 ന് ജിദ്ദയിലേക്ക് യാത്ര തിരിക്കുമെന്നും അധികൃതർ അറിയിച്ചു.



പശ്ചിമ ബംഗാൾ - തിരഞ്ഞെടുപ്പ്

പശ്ചിമ ബംഗാൾ നിയമസഭ തിരഞ്ഞെടുപ്പിന്റെ രണ്ടാം ഘട്ടത്തിലേക്കുള്ള പരസ്യ പ്രചാരണത്തിന് ഒരു ദിവസം അവശേഷിക്കെ പ്രചാരണം ഊർജ്ജിതമാക്കി മുന്നണികൾ. പ്രധാനമന്ത്രിയും ബിജെപി മുതിർന്ന നേതാവുമായ നരേന്ദ്ര മോദി ഇന്ന് വിവിധ മണ്ഡലങ്ങളിൽ നടക്കുന്ന റോഡ്ഷോയിലും പൊതുയോഗങ്ങളിലും പങ്കെടുക്കും. തൃണമൂൽ കോൺഗ്രസ് ജനറൽ സെക്രട്ടറി അഭിഷേക് ബാനർജിയും ഇന്ന് നിരവധി റാലികൾ നടത്തും. സിപിഐഎം, കോൺഗ്രസ്, ISF എന്നിവ ഇന്ന് സംസ്ഥാനത്തുടനീളം റാലികളും റോഡ് ഷോകളും സംഘടിപ്പിച്ചിട്ടുണ്ട്. 142 മണ്ഡലങ്ങളിൽ ബുധനാഴ്ചയാണ് വോട്ടെടുപ്പ്.



ഐപിഎൽ

ഐപിഎൽ ക്രിക്കറ്റിൽ ഇന്ന് രണ്ടു മത്സരങ്ങൾ. വൈകിട്ട് 3.30ന് നടക്കുന്ന ആദ്യ മത്സരത്തിൽ ചെന്നൈ സൂപ്പർ കിങ്സ്, ഗുജറാത്ത് ടൈറ്റൻസിനെ നേരിടും. വൈകിട്ട് 7.30ന് നടക്കുന്ന രണ്ടാം മത്സരത്തിൽ ലക്നൗ സൂപ്പർ ജയന്റ്സ് -കൊൽക്കത്ത നൈറ്റ് റൈഡേഴ്സിനെയും നേരിടും. നിലവിൽ പോയിന്റ് പട്ടികയിൽ ഏറ്റവും അവസാന സ്ഥാനക്കാരാണ് കൊൽക്കത്ത.



ഐ എസ് എൽ

ISL ഫുട്ബോളിൽ ഇന്ന് SC ഡൽഹി, മൊഹമ്മദൻ SC യെ നേരിടും. വൈകിട്ട് അഞ്ചിന് ഡൽഹിയിലാണ് മത്സരം.



പാമ്പുകുടിയേറ്റ് മരണം

കണ്ണൂർ തളിപ്പറമ്പിനടുത്ത് പാമ്പുകുടിയേറ്റ് ചികിൽസയിലായിരുന്ന 70 കാരി മരിച്ചു. പട്ടുവം സ്വദേശി നബീസ ആണ് മരിച്ചത്. വെള്ളിയാഴ്ചയാണ് ഇവരെ പാമ്പുകുടിയേറ്റ് നിലയിൽ പരിയാരത്തെ കണ്ണൂർ ഗവ.മെഡിക്കൽ കോളേജിൽ പ്രവേശിപ്പിച്ചത്.



പറശ്ശിനിക്കടവ്


കഠിനമായ ചൂടിൽ നിന്നും സംരക്ഷണം തേടി പാമ്പുകൾ തണുപ്പുള്ള ഭാഗങ്ങളിലേക്ക് സഞ്ചരിക്കുന്നത് കുടിവരികയാണെന്ന് കണ്ണൂർ പറശ്ശിനിക്കടവ് പാമ്പുവളർത്തു കേന്ദ്രത്തിലെ ചീഫ് സൂപ്പർവൈസർ ടി. വി. സുധാകരൻ. വീടും പരിസരവും എപ്പോഴും വൃത്തിയാക്കി സൂക്ഷിക്കണം. വീടിനകത്തേക്ക് ഇഴജന്തുക്കൾ കയറിപ്പറ്റാനുള്ള സൗകര്യം ഒഴിവാക്കണം. മഴക്കാലത്തും കഠിനമായ ചൂടുകാലത്തും രാത്രിയിലും മതിയായ സുരക്ഷയോ വെളിച്ചമോ ഇല്ലാതെ പുറത്തിറങ്ങരുതെന്നും അദ്ദേഹം പറഞ്ഞു.



തലശ്ശേരി അതിരൂപത-വെടിക്കെട്ട്

തലശ്ശേരി അതിരൂപതയ്ക്ക് കീഴിലെ ദേവാലയങ്ങളിൽ തിരുനാളിനോടനുബന്ധിച്ചുള്ള വെടിക്കെട്ട് നിരോധനം കർശനമായി പാലിക്കണമെന്ന് ആർച്ച് ബിഷപ്പ് മാർ ജോസഫ് പാംപ്ലാനി. കണ്ണൂർ ചെമ്പേരിയിൽ പാസ്റ്ററൽ കൗൺസിൽ യോഗം ഉദ്ഘാടനം ചെയ്യുകയായിരുന്നു അദ്ദേഹം. കരിമരുന്ന് പ്രയോഗം എന്ന പേരിൽ തിരുനാളാഘോഷങ്ങളുടെ ഭാഗമായി സംഘടിപ്പിക്കുന്ന വെടിക്കെട്ട് തലശ്ശേരി അതിരൂപതയിൽ നേരത്തേതന്നെ നിരോധിച്ചതാണ്. മുണ്ടത്തിക്കോട് ദുരന്തത്തിന്റെ

പശ്ചാത്തലത്തിൽ ഇക്കാര്യം കർശനമായി പാലിക്കുന്നുവെന്ന് ഉറപ്പാക്കണമെന്നും അദ്ദേഹം ആവശ്യപ്പെട്ടു.



RNU TVPM